

L-EWWEL KTIEB  
TA'  
L-EWWEL SENA

MARZU  
1925

# IL-MALTI

## QARI

LI TOHROG


*IL-GHAQDA TAL-KITTIEBA TAL-MALTI*

KULL TLIET XHUR

=====  
XFIH DAN IL-GHADD

L-Ewwel Kelmiet (G. MUSCAT-AZZOPARDI)—Is-Sengha tal-Kitba (DUN KARM)—L-Ilma li nixorbu (T.Z.)—*Ortografia Maltese*—Il-Holma twettqet (P.)—Mons. Gonzi (DUN KARM)—Naghmlu l-Gid (KARMNU SANT)—Il-migja f'Malta tar-Re u r-Regina ta' Napoli u Sqallija (GUZE GATT)—Mistoqsijiet u Twegibiet (A.C.)—Il-Grammatka Maltija fic-cokon (F. S. CARUANA)—X'jiktblu—L-Iskrittura Mqaddsa u kif inhi mnebbha min-Alla (MONS. KARLU CORTIS)—It-Trobbija tat-Tfal (G. MICALLEF GOGGI)—Xinhi l-Hajja tal-Bniedem (SALVU AGIUS)—Kif bdiet u mxiet il-Ghaqda.

[DUN KARM = Mons. Karm. Psaila. T. Z. = Onor. Prof. T. Zammit C.M.G., M.D. P. = Mons. Pawl Cauchi. A.C. = Ant. Cremona.]



# IL-MALTI

QARI

LI TOHROĠ

*IL-GħAQDA TAL-KITTIEBA TAL-MALTI*

KULL TLIET XHUR

L-EWWEL SENA

1925



MALTA  
Stampat fl-EMPIRE PRESS

DIRETTUR: G. MUSCAT-AZZOPARDI

89, Sda. St. Lucia, Valletta.

Hlas 1/6 fis-sena. Ktieb wiehed -/6

---

Kull xorta ta' kitba, hlas, jew  
hwejjeg ohra li ghandhom x'jaqsmu  
mal-MALTI, jinbaghtu lil F. S. Ca-  
ruana, 19, Strada Reale—Valletta.

# IL-MALTI

QARI LI TOHROĠ *IL-GħAQDA*  
*TAL-KITTIEBA TAL-MALTI*

L-EWWEL KTIEB  
TA' L-1925

---

## L-EWWEL KELMIET.

Kelli nitqanna bit-tmexxija ta' dan il-Ktieb, li sejjer joħroġ kull tliet xhur, *biex ixerred dejjem iżjed il-Qari tajjeb tal-Malti*, għax deherli li nonqos lil sħabi tal-Għaqda u nagħmilha ta' kbir minngħajr ma jien, jekk ma nidholx għax-xogħol li għoġobhom jitiqqu f'idejja, aktarx għax jien l-ixjaħ fosthom, jew għal haġ'oħra.

Ma-dan-kollu, il-ħidma tiegħi ma tkunx tqila kemm wieħed jista' jaħseb : l-ewwel nett, għax il-Kittieba ta' dan il-Qari, bħalma sejr in taraw b'għajnejkom, huma bosta u mill-aqwa, li, biex nagħmel il-wisa' lil kull-ħadd, bil-kemm ikolli fejn inħazzeż kelmtejn minn tiegħi ; u, inbagħad, għax, biex igħini fil-bqija tat-taqsim tal-ktieb, tawni zagħżuġ li jaf u jħobb jaħdem.

Niftehmu, mela, fuq xi haġiet li jaħtieġ nistqar-ruhom qabel nibdew, u xejn aktar.

L-ewwel waħda, li dan il-Ktieb ma għandux x'jaqsam ma' *Partiti*, la ta' *Pulitka* u inqas ta' festi, ta' baned, ta' logħob u praspas oħra : la ta' Barra u inqas ta' Malta. Il-Kittieba ta' kull lewn u ta' kull bixla, merħba bihom kollha : imma, qabel ma jirfsu l-għatba ta' darna, iridu jinżgħu kull ġibda li tbiegħed minn ħsiebna u jħalluha wara l-bieb ta' barra, għax inkella ma nkunux nistgħu nilqgħuhom, inqas jekk ikunu l-aqwa ħbieb tal-lsien malti u tagħna nfusna.

It-tieni, nbaġħad, li l-Kittieba ta' dan il-Qari, *għad li nixtiquhom jikkellmu li-żjed fuq tagħlim u snajja*, ikollhom il-wesgħa li jiktbu fuq ħwejjeġ tal-Knisja, fuq tifsir ta' Kotba, fuq ġrajja qodma u ta' żmienna, fuq ħbarijiet, fuq taqbil, fuq mogħdija taż-żmien u fuq kull haġ' oħra (barra l-*Pulitka* u l-*Partiti*): imma, jekk, fil-ktib tagħhom, jinbxu jew iniggżu lil xi hadd, idumu jistennew li xogħlhom jara d-dawl!....

U, fl-aħħar, hemm bżonn nidraw li, mita jinqala' xi għilt bejn il-Kittieba, sewwa fuq il-Kitba maltija u sewwa fuq kull tagħlim jew tagħrif ieħor, hadd minhom ma għandu joħroġ mill-friex, billi jikxef 'il sieħbu (mita hi haġa li fiha jistgħu ma jidhrux b'isimhom, għax inkella ma nilqgħuhomx aħna) u jinfexx fi tkasbir u tgħajjîr li jagħmel għajb lill-Kittieba tal-ġieħ u tal-għaqal.

Mela, f'kelma waħda, Qari tajjeb u ta' fejda, ġej mnejn hu ġej. Għax it-Twemmin tagħna fit-tmexxija tal-MALTI jingabar f'dawn il-kelmiet: Hobb 'l Alla u 'l-Għajrek, billi tghallem lil min ma jafx.

U nistgħu nieqfu hawn, għax fissirna ruħna biż-zejjed mal-Qarrejja tagħna: imma ngħidu kelmtejn oħra, mhux għalihom daqs kemm għal dawk li huma torox għax ma jridux jisimgħu.

Kif għidna fil-bidu, il-ħsieb tagħna hu biss li *nxerrdu dejjem iżjed il-Qari tajjeb tal-Malti*. Għax hi għarukaża kbira għalina li lsienna, infahħar minn Kittieba ta' l-Italja, ta' Franza, ta' l-Ingilterra u tal-Ġermanja, bħala wieħed mill-isbaħ u mill-eqdem ilsna ta' l-Orjent, għadna ma nafux niktub tajjeb u b'Alfabêt wieħed. U, mita ngħidu *niktub tajjeb*, ma rridux nifhmu li *niktub safi*, għax is-*safi* u l-*imdennes* jiġi mix-xeħta tal-Kittieb, mhux mil-lsien fih in-nifsu (kif, biex insemmu t-Taljan biss, D'Annunzio u De Amicis ma jiktub b'xeħta

waħda : dak *safi* u dan le, għad li huma kittieba tajbin it-tnejn) : imma nifhmu *miktub b'Alfabêt wieħed*, li, għalkemm mibni fuq is-sisien tat-Taljan—u ngħiduh b'wiċċna minn quddiem li *l'Alfabêt tal-Għaqda hu mibni fuq is-sisien tat-Taljan*—jinsab imsewwi darba għal-dejjem fejn it-Taljan ma għandux il-leħnijiet maltin ċ, ġ, ħ, k, q, ż u għ, għax fl-ilsna ta' l-Orient, bħalma hu tagħna, ebda ittra ma għandha tieħu iżjed minn lehen wieħed u ebda lehen ma għandu jinkiteb b'izjed minn ittra waħda, kif jiġri fit-Taljan (*casa, cena, chiesa, ciondolo; gala, gelo, figlia, glicerina, ghifo*) : u, fuq kollox, li jinkiteb bla ma jiżloq fil-grammâtka, ladarba l-Malti għandu grammatka wisq isbaħ u aktar mexxejja minn ta' l-ilsna l-oħra.

Mill-bqija, il-kliem li daħal fil-Malti minn l-Isqalli, kif ukoll mit-Taljan u minn ilsna oħra, qatt ma ħlomna li nwarribuh : l-iżjed, inbagħad, jekk hu ħallas id-Dwana, billi hâ xeħta maltija, li, minn daqqiet, inqas iġharfuh aktar in-nies ta' mnejn ġiena; imma inqas hu sewwa li tmur tnaqqar hwejjeġ ħadd-ieħor, mita f'darek għandek x'jagħmel tajjeb, u għalhekk m'humieħ ħbieb tal-Malti dawk li donnhom jitqanzħu biex ideffsu kliem barrani fejn għandna tagħna.

Fl-aħħar nett, nixtiequ ndaħħlu fi rjus l-egħdewwa tagħna—jew, ngħidu aħjar, fi rjus dawk li qatt ma riedu jafu bîna—li aħna la nifirħu mita naraw 'il xi wħud jinqdew bil-Malti għall-ħsibijiet ħziena tal-*Pulitka* tagħhom, u inqas irridu, bit-tixrid ta' l-sienna, nirfdu lil dawk li jobogħdu t-Taljan : irridu biss, b'fehma safja u sħiħa, nagħmlu kemm nifilhu biex neħselu mill-għajb li fih jinsab il-lsien

*Tas-sbejħa fost is-sbieħ, Art li bennitna !*

G. Muscat-Azzopardi.

# IS-SENGĦA TAL-KITBA

## IL-LSIEN, IL-KELMA U L-KITBA.

Il-bniedem biex ifisser lil għajru dak li hu jaħseb u jhoss, u biex jitlob dak li jeħtieġlu, jinqeda bil-*lsien*.

L-ilsna huma ħafna fid-dinja : ma hawnx ġens li ma għandux il-*lsien* tiegħu.

Fuq kif tnisslu l-ilsna wieħed minn l-iehor, u jekk humiex ġejjin kollha kemm huma minn *ilsien* wieħed ewlieni, bosta nies ħaddmu moħħom u flew bir-reqqa l-kliem u s-sura tal-kliem, biex jaqbd u xi tarf ; iżda l-fehmiet inqasmu, u min qal ħaġa, u min qal oħra. Dan ifisser li din hi għadma jiebba li biż-żmien biss tista' titgerrem. Aħna dan it-twegħir inwarrbuh, għaliex bħal issa ma jgħoddx għalina.

Il-kelma hi tabilhaqq wieħed mill-akbar għegubijiet illi jagħzlu 'l-bniedem mill-animali l-oħra. Kif il-bniedem bi ftit ilħna, li hu jaf jilwi, jikser, iżewwaq, iqassam, jorbot u jifred, bi *lsien*u, bis-saqaf ta' ħalqu u bi griezmu, jista' jfisser kull ma jaħseb u jixtieq, hi ħaġa li tgħax-xqek; iżda aħna ma nistagħġbux biha, għaliex qatt ma noqogħdu nifluha u nifhmuha sewwa.

Ħaġa oħra tal-għageb, kif il-bniedem għaraf johlq il-għelmiet jew ittri, li bihom sata' jfisser l-ilħna kollha u jorbothom flimkien f'suriet bla għadd, sabiex ikun jista' jhozz dak li hu jaħseb u jixtieq.

Mhux dejjem il-bniedem għandu ma' ġenbu lil dawk li jixtieq ifssrillohom il-ħsibijiet tiegħu, u meta hu hekk il-kelma mill-fomm ma tiswa xejn, u jeħtieġlu jinqeda bil-kelma maħzuża jew *miktuba*.



## PROŶA U POEZIJA.

Issa min jikteb aktarx ikollu għajnu għal haġa minn dawn it-tnejn : jew li jinqeda b'li jikteb biex *ifisser* lil ħadd ieħor dak li għandu f'moħħu ; jew biex *ihenni* lil min jaqra b'dak li hu jikteb.

Min jikteb biex *ifisser* lil ħadd ieħor dak li għandu f'moħħu u jfiehmu x'irid, aktarx jikteb ħafif, u jħaddem dak il-kliem, dak il-għidud u dawk ix-xbihiet li huma l-iżjed fil-fomm ta' kullħadd u jinsemgħu fit-taħdit ta' kulljum, biex il-ħsieb tiegħu jidher bħal f'mera: iżda min jikteb biex *ihenni* lil ħadd ieħor b'dak li jikteb, jagħzel dejjem l-isbaħ kliem, joħloq l-isbaħ dehriet, ifantas l-oħla xbihiet u jinseġ kollox flimkien *bis-sengħa*, biex il-kitba tkun iddoqq għall widna, sabiħa għall-moħħ u qawwija fuq il-qalb. L-ewwel sura ta' kitba tissejjah *proża*, l-oħra *poezija*.

Għalhekk min jaqra *proża* isib kollox wati, u nistgħu nġhidu li qalbu ma tiegħu ebda sehem fix-xoġġol tal-kittieb, u moħħu ma jaħdimx ħlief kemm jeħtieġ biex jiġbor dak li tisser il-kitba : fi kliem ieħor, min jaqra *proża* qisu qiegħed jisma' lil min jithaddet ; biż-żejjed jisimgħu, biex jifhmu. Iżda min jaqra *poezija*, jeħtieġli li jissieħeb ma' min kiteb, u jħaddem rasu miegħu, u jhegġeg qalbu bin-nar tal-poeta; inklilê ma jiswielu xejn li jkun jaqra. Jeħtieġli jidħol bi ħsiebu go kull kelma u bejn il-kliem ukoll ; jiffi l-qagħda, it-taqsim u n-nisġa tal-għidud, iġharrex biex jilmaħ u jaħkem il-ħsieb kollu ta' min kiteb, u hekk jara l-leħħ tad-dawl li kien jixgħel u jziġġ ġewwa moħħ il-poeta fil-ħin li kien jikteb ; jisma' l-ħlewwa tad-daqq li ħareġ minn qalb il-poeta u ntiseġ ma-kliem, u jduq il-hena tal-poezija—hena li ftit iduquh—li jerfġu il-fuq, il-fuq, lill-hinn mill-faqar, mid-dwejjak, mit-twegħir ta' din il-ħajja, u jifrixlu quddiem għajnejh ħolqien ieħor, li hu qatt ma kien ra, u qatt ma kien joħlom li jara,

Minn dawn il-qatgħet ta' *proża* u ta' *poeżija* li għejjin jista' wieħed jara x'igħaddi bejn il-waħda u l-oħra :

### IŻ-ŻGħURIJA

(PROŻA)

“Iż-żmien taż-żgħurija, iż-żmien li fih wieħed ma jahti, igħaddi biex ma jargħa qatt l-ura. It-tifkira tiegħu fil-milja tar-rgulija igġieghlek tixtiequ u tibkih.”

Erba' kelmiet li jifhimhom kullhadd, li jħosshom kullhadd, u li jgħidhom kull wieħed li jersaq lejn il-ħamsin sena.

Isimgħu issa kif igħidha l-poeta :

### IŻ-ŻGħURIJA

(POEŻIJA)

O żmien helu, kif għaddejtli,  
 Żmien ta' meta kont bla ħtija !  
 It-tifkira biss hallejtli  
 Biex il-għira nhoss għalik :  
 Int ma targħa iżjed għalija,  
 U sal-mewt indum nibkik.

.....

O żmien helu, għax bis-serqa  
 Tgħaddi u tmur bla hadd ma jsibek ?  
 Bħala lehha minn ta' berqa  
 Għaddejt fuqi u għejt meħud :  
 Li kont nista' nargħa ngibek  
 Kieku fik irrid immut.

(Dr. G. A. VASSALLO)

Il-ħsieb magħluq għo din il-qatgħa ta' *poeżija* hu dak li hemm fil-*proża* ta' qabel ; iżda hawnhekk għandu qawwa barranija, għandu dawl ieħor, qagħda oħra, nisgħa oħra u għalhekk għmiel ieħor u hlewwa oħra,

## Dik il-ghajta fil-bidu

“O zmien helu kif għaddejti”

igġiblek f'daqqa waħda quddiem għajnejk lill-poeta f'siegħa ta' swied-il-qalb, hosbien, b'għajnejh miksura, b'rasu mwiezna fuq qiegħ idu, jiftakar fiż-żmien ta' meta kien tfajjel bla htija u bla ħsieb, u, fil-waqt illi jxebbah dak iż-żmien, hieni bla magħruf, maż-żmien li hu fih, jibki, u ma jistâx isib faraġ ħlief billi jikteb dak li hu jhoss, biex jaqsam ma' hadd ieħor il-għomma ta' qalbu.

Izda l-poeta jaf illi z-żmien li għadda ma jarga' qatt l-ura, u li t-tama ta' min jistennieh hi fiergħa : għaldaqshekk inti tisma' lil dan l-imsejken jistqarr illi għaraf wisq imwaħħar il-hena taż-żgħurija, u li jdum jibkih sa l-aħħar siegħa ta' ħajtu :

“It-tifkira biss hallejti  
Biex il-ghira nhoss għalik :  
Int ma targa' iżjed għalija  
U sal-mewt indum nibkik.”

U kemm għaddiet tigrì, jaħasra ! għall-Poeta s-siegħa tal-hena ! Kif inħbiet u ntilfet fil-belligħa taż-żmien !

“O zmien helu, għax bis-serqa  
Tgħaddi u tmur bla hadd ma jsibek ?  
Bħala leħħa minn ta' berqa,  
Għaddejti fuqi u ġejt meħud.

U l-Poeta ma baqagħlux ħlief xewqa bla temma —ix-xewqa ta' min hu bla tarf imnikket—li miet mita kien għadu tarbija, mita kien għadu ma ġarrabx irrwiefen tal-ħajja, kien għadu ma xorobx l-imrar illi hemm merfugħ għal kull maħluq illi jgħaddi minn dan il-wied tad-dmugħ :

“Li kont nista' narga ngibek,  
Kieku fik irrid immut.”

(Jissokta)

Dun Karm.

# L-ILMA LI NIXORBU

Ftit huma dawk li jaħsbu x'ilma jixorbu, mnejn jiġi, jekk hux tqil jew hafif, jekk hux safi jew inniġġes. Sa kemm il-barmil jogħdos fil-bir u sa kemm mita wiehed idawwar il-vit l-ilma jiġi, ftit huma li jaħsbu fl-ilma. Mita jonqos igemgmu u mita hemm jaħlu.

Mela, kelmtajn fuq l-ilma nahseb li ma jkunux mitlufa.

L-ilma kollu ta' Malta u Ghawdex ġej mix-xita.

Mita l-Bambin jibgħat ix-xita, ir-raba' jixrob u mita jixba', l-ilma jnixxi fuq il-blat u l-kotra taqbad it-triq tal-widien u tgerbeb lejn il-baħar. Minn wiċċ l-art u minn fuq il-bjut l-ilma jimxi mas-swieqi u jimla l-ibjar u l-ġwiebi u mita x-xita teħda u jidhlo is-sajf, min ġabar ġabar għax ilma qabel Ottubru ma narawx.

Li ma kienx hemm ħsieb aktar minn dan, in-nies qajla kien ikollha x'tixrob fis-sajf.

Mita l-ħamrija tixba' mill-ilma, dan qajla qajla jibda niezel fil-blat li bħal sponża dejjem jixrob. U hekk il-blat, mita tkun sena milwiema, jaħžen l-ilma li bil-ftit il-ftit jaasal sa wiċċ il-baħar. Naraw issa kif l-ilma miġbur fil-blat samm jista' jarga' fil-wiċċ biex jinxorob jew jissaqqa.

Billi għidna blat, m'hux biż-żejjed, għax hemm blat u blat. F'Malta, il-blat għoli fuq ir-riħ tar-Rabat m'hu xejn bħall-blat li hemm l-isfel.

Il-gholja tan-nahha tal-punent hi magħmula minn haġar taż-żonqor. Żonqor ta' fuq, ingħidulu, x'aktar tas-sekonda li għad li jidher samm jixrob ħafna ilma. Taht is-saff taż-żonqor jaħbat saff tat-tafal li ilma ftit jew xejn jixrob.

Mita fix-xitwa s-saff żonqri ikun imgħarar bl-ilma x'aktar jagħmel triq fuq it-tafal u jimxi jew jistagħdar bejn it-tafal u l-blat. Jekk isib xaqq, jew xi tifrik tal-blat, l-ilma jfigg bħal għajn jew nixxiegha u jarga' jaqbad it-triq lejn il-widien.

Dak li ngħidulu ilma ġieri huwa l-ilma li jimxi fuq it-tafal wara li jitlaq iż-żonqor li fih ingabar.

Dak li għidna għal Malta jista' jintgħad għal Ghawdex. B'hekk għandna f'Malta Ghajn il-Kbira, Ghajn Klieb, Ghajn Kajjed, Ghajn Bierda u hamsin nixxiegha oħra li jsaqqu l-ġonna ta' ma' dwar il-gholjiet tal-punent, u Ghawdex għandna Ghajn Barrani, Ghajn Sielem, Ghajn Rajjes u oħrajn li niżlin lejn l-Ingarr.

Il-kelma *Mgarr* ġejja minn *ilma ġieri*; *Moġra* jekk tkun waħda, *Mgarr* jekk huma aktar minn waħda.

Hekk l-eghejun ma jistgħux isiru jekk ma hemmx tafal u mir-Rabat lejn il-vant ilma ġieri ma hemmx, għax it-tafal li darba kien hemm fuq il-blat haditu l-ħamla u ntemm.

Jekk l-ilma fuq it-tafal ma jsibx xquq nnejn joħroġ jibqa' mistagħdar bejn it-tafal u ż-żonqor ta' fuqu u jingabar f'ħofor u dgħaben li bil-qajla jsiru.

Fejn hemm it-tafal hemm ukoll is-swieni.

Is-sienja m'hix ħlief toqba (spiera) maqtugħa minu wiċċ l-art, l-isfel, sa ma tiltaqa' mas-saff tat-tafal. Jekk issir ħofra fit-tafal, jew hażżiena fejn l-ilma jista' jzomm, l-ilma, tista' tgħid, ma jaqta' qatt, għax qisek għandek għajn bħal ma għidna l-ewwel. Swieni u bjar ta' ilma ġieri ma jistgħux isiru ħlief fejn hemm it-tafal u għalhekk mhux l-inhawi kollha jinsabu.

Dak li jissejjaħ, Malta, l-ilma ta' Winjakur m' hux ħlief l-ilma ġieri tar-Rabat u ta' Had-Dingli li ngabar fi żmien is-sultan Wignacourt u tressaq lejn il-belt fil-qana tal-ħaġar u li naraw minn Hat-tard sal-Hamrun għaddej fuq l-arkati.

Sal-1887, barra mill-ilma tal-bjar, f'Malta ma kellniex ħlief l-ilma ta' dawn l-egħjun, li qabel jasa! Hat-tard jingabar fil-gwiebi kbar tal-Qâli jew tal-Qâni.

Nistħajjel min iġhid: huwa wara l-1887 sar xi għaġeb? Mela, kif kotor l-ilma?

Ma sar l-ebda għaġeb iżda sar ftit tal-ħsieb u għad li b'mitt sena ħsieb ma traqqâx geżwira, kif iġhidu n-nies, il-ħsieb jiswa għal kullhadd.

Għidna li l-ilma jinxorob fil-blat kollu, barra minn it-tafal. Fiz-żonqor ta' fuq jingabar sa ma jzommu t-tafal u fil-blat l-ieħor ma hemm xejn xi jzommu u għalhekk jibqa' nieżel sal-baħar.

Min jaf jaħseb qal: Jekk issir mina fil-blat ma' wiċċ il-baħar, dil-mina għandha terħi l-ilma miġbur fil-blat u jekk dil-mina tkun imżerżqa u tferraħ ġewwa ġieħja, l-ilma jista' jingabar. Jekk fuq il-ġieħja titwaqqaf pompa qawwiya, l-ilma jista' jarga jintreħa fill-wiċċ. Dan intqal u ġġarrab dak li nħaseb u l-lum f'Malta għandna maż-żewġ miljuni galluni ilma kull jum. Mina kbira saret li mill-Marsa tieħu lejn is-Siġġiewi u f'Wied il-Kbir, f'Wied is-Sewda u issa fil-Flara tal-Flas hemm pompi li jtellgħu hodon iina ġwielu.

Għawdex hemm ukoll pompi Għajnsielem, l-Imġarr, Ix-xini u bil-għajnuna tagħhom in-nies tixrob, għad li minn żmien

Winjakur żdidna bla qies u sirna nahlu aktar ilma sew fil-ħasil ta' ġisimna u ta' hwejjigħna.

Ma hemmx għalfejn inġhid kemm flus nefaġ il-Gvern biex iżid l-ilma f'Malta u Ghawdex u kemm ħsieb sar waqt ix-xogħol u kemm taqtiġh ta' qalb mill-periti, minn l-imġhallmin u mill-ħaddiema.

Konna nteġħmu aktar helu l-ilma, kieku mita niŧthu l-vit u nimlew it-tazza, naħsbu ftit kemm sewa xogħol biex l-ilma tax-xita issibu x'hin trid fil-kamra.

T. Z.

## ORTOGRAFIA MALTESE

(*MELITA*, Vol. V, 2 1925)

Qrajna dak li s-Sur A. B. għoġbu jgħid fuq it-*Tagħrif* tagħna fil-*Melita* ta' Frar, u hadna gost.

Xtaqna hafna li flok l-inizjali biss niżżel ismu kollu. Ma konniex sejr in incanfruh, minn fuq konna nsellmulu bil-qalb u niżżuh-ħajr wiċċ-imb'wiċċ.

Milli jidher A. B. hu wieħed minn dawk li t-*Tagħrif* qrah u studjah sewwa u ma għamilx bħal xi wħud li tefgħuh għat-trab fuq l-ixkaffa u minn fuq qalu li t-*Tagħrif* hu ħmerija, ħrafa, u xnaf jien. Nafu xi hadd li wara li qal kemm felah kontra tiegħu, sibna li l-anqas biss kien qrah fuq fuq!

A. B. flich bil-għaqal kollu,—kif għandu jagħmel kritiku tal-ħaq—u qal minnu dak li deherlu li kellu jgħid u għader il-ftit żbalji li ma setgħux ma johorgux fi ktieb bħal dak.

Ħaġ'ohra għoġbitna f'A.B.: ma faħħrux bi kliem sabiħ, vojt, kollu fjuri, iżda—fit-tgħarbila li għarblu—bi kliem ħiemed, u kollu sugu.

Aħna niżżuh-ħajr minn qalbna.

# IL-HOLMA TWETTQET

Ili mill-1919 nikteb u nlablab li hemm bżonn nagħmlu xi haġa għal-lsien Malti. Fl-aħħar kollox wasal! Il-grammâtka maltija gâ rat id-dawl: folju l-id tal-malti letterarju sejjer jibda jmexxi hsibijietu ma' dawk ta' hutu miktubin bil-lsien tal-pôplu: il-lum il-gurnata, fil-Parlament smajniehom jithadtu bil-malti, u, jekk forsi dan ma tantx kien safi, ma-dan-kollu dejjem fih sura maltija. Il-holma tassew li twettqet! Meta, fil-«*Ħabib*» tal-1919 u 1920 konna nħambqu li m'hemmx nazzjon fejn ma hemmx ilsien, li hu għadu tal-pajjiż min jehodha kontra lsien u jew iniggsu bla bżonn u għaltapposta, qatt ma konna nobsru li kellhom daqs-hekk nies iduru mal-għidud tagħna! Izda l-lum il-malti għandu xejra tajba, għax il-Kittieba tiegħu qamu fuq tagħhom. Mhux forsi sewwa dana kollu? Jekk il-malti ma kellux letteratura, aghmlu l-qalb u ibdew iktubihelu! Flok tmaqdruh u bih tiddieħku, u tagħmluh bħal ilsien li bih għandek tistħi, aħdmuh, daħħlu kliemu fin-nar, naddfuh, tuh il-lewn u s-sura tad-deheb, użawh fil-prosa u l-poëzija u tghidux li barra minn Malta xejn ma jiswielkhom! Ma tafux, mela, x'hena hassew hutkhom, meta, ġewwa l-Amêrka, l-Awstralja, fl-Eġittu, fil-pajjiżi ta' barra, flimkien iltaqgħu u *bih*, bih biss thadtu, u, minnhabba fih, ftakru f'Malta l-ħanina, f'nieshom, fi ħbiebhom, fiz-żmien li kienet tilqagħhom go ħdanha din artna? Ma għandux letteratura l-malti! Jien minngħalija, xi poeziji, xi rumanzi, xi prosa miktubin bi lsienna jogħġbuni, daqskemm jistgħu jogħġbu lit-talġani l-kotba bit-taljan.

Dejjem hekk kien! Orjentalisti famużi fahħru ilsienna, studjawh, kitbu fuqu, bih stagħġbu, u aħna nmaqdruh! Tridu jġirilna bħal dik il-ħamiema tal-ħrafa, li, darba sħat tibqa' tgħix ma' shabha, u għalhekk, libset rix il-pagun u telqet biex tgħix mal-paguni, li ddieħku biha u keċċewha, u ġiet ukoll imkeċċija minn shabha u baqgħet għal dejjem inreġħxa!

Niħmuha tajjeb: nistudjaw u nitgħallmu ilsna barranin kemm irridu: inħobbuhom ukoll daqs tagħna, bħalma 'l għajrna għandna nħobbu bħalna nfusna: izda qatt ma nmaqdru 'l-ilsienna, għax inkunu qegħdin niċċekkn u quddiem il-barrani!

Naħdmu flimkien annuna, u, hekk, bħalma għamlu ġewwa pajjiżi oħra, aħna natu lill-ilsienna dak is-sebh li jisthoqqlu, biex dejjem iżjed tiġi mwettqa il-holma ta' dawk kollha, li jħobbu tassew lil Malta u dak kollu li hu *biss* u *tassew* tagħha.

## Fil-Jum

illi Mons. **MIKIEL GONZI**

kien ikkunsagrat Isqof ġdid ta' Ghawdex u mexxa l-proċessjoni  
ta' San Ġużepp, Titolar tal-Knisja tal-Kalkara, fejn twieled.

13 ta' Lulju 1924.

Bil-qiegħda fuq xtajta xemxija tal-baħar  
Fil-mera ta' l-ilma jirtogħdu ġenbejk,  
Ja sbejha Kalkara, qum, ilbes, u ftaħar :  
Il-hena ta' qalbek ha' jfur minn ġhajnejk.

Isimgħu fuq rasek x'imewweġ il-ħabar  
Tal-Għid illi bħalu la ħlomt u la xtaqt:  
Il-Knisja mhejjija tistiednek; ingabar:  
Lis-Sema li habbek rodd ħajr f'dan il-waqt,

Fil-jum illi fuqek bid-daħka tal-ħlewwa  
Iħares Ġużeppi mill-ogħla smewwiet,  
U minnek ibiegħed tal-Għadu kull dnewwa,  
U qalbek iħeġġeġ b'imqaddsa ġibdiet,

Žagħżuġħ fost uliedek, ħabrieki, qalbieni,  
Imzejjen bil-ġhaqal, bit-tjieba, bil-ġieh  
Bħaċ-ċkejken Davidde, ġie mqiegħed ewlieni,  
Magħżul mill-kbir Alla ġħal Sehem sabih.

Fil-ġzira li tħaddar tewmija ma' tagħna,  
Hemm merħla tistenna il-faraġ, il-ferħ :  
Lil Ibnek issejjah : Raġħaj ieqaf magħna,  
Sa kemm m'intix fostna la hena u la serħ.

Lil dan l-Iben tiegħek li ħabbek, li faħħrek,  
Li miegħek itgħannaq sa l-aħħar sigħat,  
Flimkien ma' Ġużeppi taħt sema li jsaħħrek  
Dalwaqt tarah miexi ma' l-isbaħ triqat.

Bil-qiegħda fuq xtajta xemxija tal-baħar  
Fil-mera ta' l-ilma jirtogħdu ġenbejk,  
Ja sbejha Kalkara, qum, ilbes, u ftaħar :  
Il-hena ta' qalbek ha' jfur minn ġhajnejk.

**Dun Karm**

*Tagħrif.*—Bħal ma hemm imħabbar fir-Ras, din il-poëzija  
kellha toħroġ fit-13 ta' Lulju 1924 ; iżda billi l-Konsagrazzjoni  
ta' Mons. Gonzi ma setgħetx issir dak-in-nhar, dawn il-versi  
ma dehrux.



# NAGĦMLU L-ĠID

Ebda bniedem ma jista' jgħid : irrid nagħmel ġid, iżda ma nistâx jew inkella: Ma nafx!

Dan ħadd ma jista' jgħidu!

U l-iktar li jista' jsir ġid, bla xejn biza' bil-kitba.

Jista' wkoll isir ġid bil-kliem, iżda l-inqas tista' xxebbah in-nida max-xita! Il-kliem jintesa, iżda l-kitba lê! Għax il-Qawl iġid; "*Il-miktub mhux maħrub.*"


Mela, nithejjew biex f'dan "*Il-Malti*" niktbu biex ngħallmu lil ħutna, l-ewwelnett l-imġieba t-tajba li minn din jiġu l-għerf, it-tjieba u r-rażna, li dawn huma l-qofol tal-ġid sew lilna, kif ukoll lil għajrna.

Inbagħad inqisu li fil-kitba tagħna, natu d-dawl fuq kull ma jinħtieġ, fuq kollox f'dak li jmiss lid-Dîn biex Alla jbierek il-ħidma tagħna, u fuq dak li jinħtieġ għal ġid ta' ħutna fil-ġisem, billi niktbulhom fuq biedja u snajja, biex fil-"*Il-Malti*", il-qarrejja jsibu dak li tixtieq qalbhom, kullħadd fuq hiex hu mixħut.

Nixtieq li kliemi jseħħ għal ġid ta' l-aħwa kollha.

Inselli għalik, Sur Direttur, u mill-ftit li naf u li nista' ngħinek bid-dgħajfa hila tiegħi bil-kitba, bħal ma tlabtni, għad illi għac-ċokon tiegħi ma kienx jis-  
thoqli. Il-Qaddej tiegħek ta' Baħar iċ-Ċagħaq.

Karmu Sant.



# IL-MIĠJA F'MALTA TAR-RE U R-REGINA TA' NAPLI U SQALLIJA

Meta fl-1844, ir-Re ta' Napli u Sqallija, Ferdinandu t-Tieni, flimkien ma' martu, ir-Regina Marija Teresa Izabella, kienu qeghdin iżuru l-artijiet tagħhom, thajru li jġu u jagħmlu żjara hawn Malta. Għalhekk telqu minn Serakusa għal hawn fuq żewġ fregati naplitani, flimkien mas-segwitu tagħhom, imghaqqad mill-markiża del Vasto, bhala s-sieħba tar-Regina; mit-Tenent Ġeneral Prinċep ta' Satriano; mit-Tenent Ġeneral Duka ta' San Pietro, Logutenent tar-Re fi Sqallija; mill-Prinċep ta' Ċellamare, Kavalier ta' l-unur tar-Regina; mill-Kavalier Afan de Rivera, Direttur Ġenerali ta' l-ilma u t-toroq; mill-Marixxal tal-kamp Konti Gaetani, Ajjutant tar-Re; mill-Brigadier Scarola, Ajjutant tar-Re; mid-Duka Imbert, Kaptan ta' Ġifen u Ajjutant tar-Re; minn żewġ kaptani ta' l-Istat Maġġur: De Steiger u Nunziant; mill-Kaptan tal-Ġenju, Colucci; mill-prim tenent ta' l-Istat Maġġur, Grenet u mill-Kmandatur Corsi, Segretarju Partikulari tar-Re.

Hekk kif iż-żewġ fregati naplitani *Tancredi* u *Ercole*, li fuqhom kienu r-Re u r-Regina, fis-sagħtejn ta' wara nofs inhar ta' l-24 ta' Ġunju 1844 deheru resqin lejn Malta, il-Viċi Armirall, Sir E. Owen, baġhat il-biċċa tal-gwerra *Acheron* biex tilqagħhom; u malli t-*Tancredi*, li fuqu kienu r-Re u r-Regina, fil-ħamsa ta' wara nofs inhar deher fid-daħla tal-port, Sant'Anġlu sellimlu b'tislina rjali ta' 21 tir tal-kanun, u wara ssoktaw isellmu l-ġifen tal-Viċi Armirall, Sir E. Owen, il-*Formidable*, tal-Kontr'Armirall, Sir L. Curtis, is-*Ceylon*, u l-*Aigle*. U għal dan it-tislum wiegħbet il-fregata naplitana *Ercole*.

Malli t-*Tancredi* u l-*Ercole* daħlu fil-port u rabtu, il-Gvernatur, il-Viċi Armirall u l-Kontr'Armirall, flimkien ma' l-Istaff Maġġur tagħhom u ma' Sir Hector Greig, prinċipal segretarju tal-Gvernatur, telghu malajr abbord tat-*Tancredi* biex jagħmlu żjara lis-Suvrani; u wara li damu xi kwarta magħhom jithaddtu, il-Gvernatur u s-Segretarju niżlu l-art, u l-Viċi Armirall u l-Kontr'Armirall marru fuq iġ-ġfien tagħhom.

Għall-ħabta tas-sitta, ir-Re u r-Reġina telgħu fuq lanċa tal-*Formidable* u telqu lejn ix-xatt biex imorru l-Belt. Malli waslu fix-xatt ġew milqugħa minn Gwardja ta' l-Unur tar-Riġment tal-*Black Watch*, taħt il-Kmand tal-Kaptan Charles Murrey, u sabu jistennewhom lill-Kurunell Balneavis, Maġġur tal-pjazza, flimkien ma' l-Ajġutant tal-Gvernatur.

Hekk kif ir-Re u r-Reġina middew riġlejhomm fl-art, ġew imsellma b'tislima rjali minn Sant'Anġlu u mill-bċejjeċ tal-gwerra fil-Port, fejn, għal da't-tislim wiegħbu l-*Ercole* u t-*Tancredi*, u l-banda tal-*Black Watch* daqqet il-*God save the Queen*.

Is-Suvrani rikbu l-karrozza tal-Gvernatur, u flimkien mas-segwitu tagħhom, telgħu t-telgħa tal-Kruċifiss, għaddew mill-Furjana u baqgħu dehlín il-Belt, minn Puturjal, qalb kotra kbira ta' nies minn kull fejn għaddew. Baqgħu sejrin lejn il-Palazz, fejn hemm kien qiegħed jistenuihom il-Gvernatur, u fid-daħla tal-Palazz kien hemm tilqagħhom Gwardja ta' l-Unur tar-Riġment *Connaught Rangers*.

Il-Gvernatur dawwarhom il-Palazz u l-Armerija, fejn damu hemm sat-8 ta' fil-għaxija. Inbagħad ħaduhom Sant'Anton, u f'xid-disgħa reġgħu l-ura lejn il-Belt, minn fejn, f'xi l-għaxra, telgħu abbord tagħhom.

Il-għada, 25 ta' Ġunju, għall-ħabta tat-tmienja ta' fil-għodu, is-Suvrani, bis-segwitu tagħhom, niżlu l-art, fejn mill-ġdid kelhom tislim rjali mian Sant'Anġlu u mill-bċejjeċ tal-gwerra fil-Port. Daħlu l-Belt u ġew mehuda jduru l-Knisja ta' San Ġwann.

F'San Ġwann ġew milqugħa minn bosta Kanonċi, li dawn dawruhom kullimkien, u r-Re qagħad jifli sewwa l-bosta monamenti u ħwejjeġ oħra maħduma bl-akbar sengħa li hemm.

Fil-ħin li kienu f'San Ġwann, mar inxeħet f'riġlejn is-Suvrani wieħed mit-Taljani maħruba li kien hawn u li kien ilu ħafna hawn Malta maħrub minn pajjiżu mħabba fil-pulitka, u talabhom maħfra. Is-Suvrani tawhielu malajr.

Wara li s-Suvrani qagħdu jitolbu xi ftit, ħarġu minn San Ġwann flimkien mal-Gvernatur, mal-Konslu ta' Napli, Ramirez, u mas-segwitu tagħhom, u marru lejn il-Palazz. Inbagħad ir-Re mar iżur il-Fortizzi mal-Gvernatur u mal-Kurunell Balneavis u r-Reġina marret iżżur il-knisja ta' San Pawl.

Għal wara nofs inhar, ir-Re għamel żjara lill-ġifen *Formidable* fejn dam ħafna abbord. Inbagħad, flimkien ma' Sir E. Owen u Sir L. Curtis, mar jara t-tarznar; żar il-bini, li kien għadu qiegħed

jinbena: l-ifran għan-nies tal-baħar; mar jifli x-xogħlijiet tal-baċil il-ġdid, u f'it tal-hin wara mar Marsamxett iżur il-Forti Manoel u Lazzarett.

F'dawn iż-żgħajjar li għamel ir-Re, kull meta kien iġħaddi minn quddiem xi biċċa tal-gwerra, kull darba kienu jsellmulu b'21 tir tal-kanun.

Għal xi s-sitta ta' wara nofs inhar, fix-xagħra tal-Furjana, saret rivista magħmula mir-Riġmenti *Royal Scotch, Black Watch, Connaught Rangers* u mir-Riġment Malti tal-Fanterija: *Royal Malta Fencible*. Dawn ir-Riġmenti kienu taħt il-kmand tat-Tenent Kurunell Phibbs tal-*Connaught Rangers*.

Għal din ir-rivista kien hemm ir-Re u r-Regina: ir-Re kien mal-Gvernatur u l-Istaff tiegħu, u r-Regina kienet f'karrozza ma' Lady Stuart, il-mara tal-Gvernatur, mal-Markiza del Vasto u mas-sinjurina Stuart, it-tifla tal-Gvernatur.

Fil-hin li kienet issir ir-rivista, il-Qampiena tal-Knisja ta' San Publu daqqet l-Ave Marija, u r-Re neħħa malajr il-kappell minn rasu, rabat idejh u qaġġad jitlob b'hegġa kbira sa kemm spiċċat il-barka.

Malli r-rivista kienet sejra tispicċa, ir-Re għoġbu jsejjaħ fejnu tliet suldati taċ-ċirimella tal-*Black Watch* biex idoqqu quddiemu, u deher li għoġbu hafna d-daqq li sama', billi tã xi haġa tal-flus lit-tlieta taċ-ċirimella, u qal li jrid jagħmel libsa tal-geżwira lil wiehed mir-Riġmenti tiegħu.

Fit-tmienja, wara li spiċċat ir-rivista, is-Suldati telqu lejn il-kwartieri tagħhom, u r-Re mar il-Palazz mistieden mill-Gvernatur għall-pranzu, mnejn wara l-pranzu mar abbord; u l-ghada, 26 ta' Gunju, fl-erbgha u nofs ta' fil-ghodu siefer għal Sqallija imsellem mill-Fortizzi u l-bċejeċ tal-gwerra fil-Port.

Dan kien it-tielet Suvran li ġiê jagħmel zjara lil Gżiritna.

Tal-Pietà, 14-2-25.

Gužè Gatt.

XERRDU

« I L - M A L T I »

JEKK THOBBU T-TAGħLIM TA' LSIENKOM

# MISTOQSJIET U TWEĠIBIET

G.G. Staqsejtna jekk il-kelma *tagħrbil*, kif inhi miktuba u stampata fil-karta li hrignu biex niġbru l-imsejbin fil-*Malti* hix miktuba sewwa, għax għalik hażina. Għandek raġun biex tbiegħ li rajtha miktuba hażina, u għandna tort aħna li tlaqniha minnghajr ma flejniha. L-akbar hmar hu dak li ma jagħrafx l-iżball tiegħu u aħna s-sewwa miegħu u nistqarruh bla misthija. Fuq il-kitba ta' *tgħrbil* (u mhux *tagħrbil*) nitolbuk taqra fit-*Tagħrif* pag: 63 u 64 (2) taht ir-ras "*Nomi mnisslin mill-Verbi*" fejn din il-kelma, muissla mill-verb *għarbel*, hi miġjuba fost il-*quadrilitteri* (ta' erba' konsonanti) u timxi mas-suriet shabha ta' *farfar*, *kasbar*, *qarben* li jagħmlu n-nom *infinitiv*: *tfarfir-a*, *tkasbir-a*, *tqarbin-a* etc. Aqra wkoll fl-*egħluq* pag: III (3). *Tagħrif fuq il-Kitba Maltija*.

G.M. Nahseb li ma għandekx raġun meta hsibt li *jismu* hu *nom* Fil-qawl «*Ikun jismu: Il-Malti*» il-kelma *jismu*, għalkemm għejja min-nom: *isem*, hi *isem verbali* jew aħjar *nom* jew *isem* li jiehu s-sura ta' *verb impersonali* fil-*present* u jibqa' hekk fit-*tempijiet* kollha li jitfissru bil-*verbi awżiljarji* jew bxi *verb ieħor*, ez: *Kien jismu*, *Haseb li jisimni*.

Li hu *verb*, l-ewwel nett jurih il-hoss ta' l-ewwel konsonanti *j*, bhala ittra marbuta mal-bidu tat-tielet persuna tal-*verb* fil-*present* jew *futur* (*servile preformativa caratteristica*); it-tieni, turih iż-żjieda tal-pronom *ni* f'tarf il-kelma meta nġhidu: *Jisimni* u mhux *Jismi*, imma iva *ismi* meta l-kelma hi *nom*. Iż-żjieda *ni* ma jidduhix hlief il-*verbi* u xi partiċelli. Ara t-TAGHRIF pag: 92 taht il-ġhadd 61. *Isem* bhala *nom* jiehu iż-żjieda ta' *i* u nġhidu: *ismi* (*hu*) *Pawlu*, imma nbagħad *jisimni Pawlu*, fejn *jisimni* ha l-ġhamla ta' *verb*. Flok: *Ikun jismu* stajna għidna: *Ismu jkun: il-Malti*, fejn *ismu* hu *nom* mitfugh qabel il-*verb*, kif dlonk iridu l-Malti. Minn *isem*, għamla ta' *verb* (fil-ġharbi ta' Tripli: *smâ* biex jingħażel minn *isem*, *nom* cfr: *smâ-ni ismi*, (GRIFFINI), tnissel *semma* li għandu tifsir wiehed bhala tat-Taljan *nominare* (*dar nome.*)

A. C.

---

Min il-quddiem ikun irid jagħmel xi mistoqsijiet fuq il-Grammatka jew l-ortografija Maltija, jiktobilna u kif nistgħu nwegħbuh bil-qalb kollha taht l-ewwel ittra ta' ismu u kunjomu.

# IL-GRAMMATKA MALTJA

## FİC-ĊOKON.

Mita deher it-*Tagħrif fuq il-Kitba Maltija*, gara dak li jgri dejjem mita ssefih xi haġa li l-bnedmin, iriduha jew ma jridu-hiex, ikunu ilhom jistennewha bi hrara kbira. Dawk li jafu x'isarraf il-Lsien Malti, għewwenin jew barranin, ferħu bih u fah-hruh; dawk li għadhom ma jafux x'isarraf, imma jixtiequ jafu, laqgħuh bil-qalb kollha u middew għonqhom fuqu biex ifittxu jitgħallmuh; u dawk li, rashom mitlufa fuq haġ'ohra, qatt ma riedu jafu bih, kemmxu xuftejhom u qalu li hu twil u tqil wisq. Imma dawn ma qrawh xejn, u inqas biss messewh b'idejhom, li jewwilla ma jhammighomx: bħalma ma qrawh il-Kajmani li, il-ghada li waslilhom il-ktieb tat-*Tagħrif*, xandru bil-miktub *li hu xogħol sabih, għad li huma ma jaqblux miegħu f'kollox*. Għewwa Malta kif iddur, m'hawnx Għaref li, f'gurnata, jilhaq jaqra t-*Tagħrif fuq il-Kitba Maltija*, u jiżnu, u jgħarblu, u jifliħ kif jixraqlu, biex jista' jgħid jekk hu *sabih jew ikreh, jekk jaqbel miegħu jew ma jaqbelx*.

Li t-*Tagħrif fuq il-Kitba Maltija* jitlob hafna studju, ngħiduh ahna qabel kull-hadd. Liema Grammatka ta' lsien iehor ma titolbux ?... Imma, fost dawk li laqgħuh bil-ferħa u xteħtu fuqu bix-xewqa li jifilmuh, hemm qatgħa għmielha ta' zgħa-zagħ li sâru jaqraw u jiktbu l-Malti tal-Għaqda bil-heffa. U kif irnaxxew dawk, jistgħu jirnexxu l-ohrajn kollha ta' rieda tajba. *Għax int u mhux jien ?*, kien igħid Santu Wistin.

Ma'-dan-kollu, biex naqtgħu z-zarda lil kull-hadd u ngħinu lil min irid tas-sew jindafar mal-ktib tajjeb bil-Malti, sejrin ingħibu dan ix-xogħol sabih—u sabih għal darba—tas-*Segretarju* tagħna. Fi ftit kliem, m'hux hliet it-*Tagħrif fuq il-Kitba Maltija* miġbud fil-qosor, jew, ngħidu ahjar, il-*Grammatka tal-Lsien Malti fiċ-ċokon*; imma, għalkemm qasira u hafifa, li wiehed jista' jitgħallimha *ament* f'għingħa, shiħa u mogħnija b'kull-ma jinħtieġ.

Il-ktieb tat-*Tagħrif* fih 130 faċċata, u din, b'kollox, ma tkunx tlaħħaq sittax-il waħda.

## L-ALFABET

L-Alfabet huwa s-sies ta' kull kitba, bħal ma l-blat huwa l-pedament ta' kull bini; blata tajba: bini sod—alfabet tajjeb: kitba soda.

L-Alfabet li għażlet *il-Għaqda tal-Kittieba tal-Malti*, għad li hu f'sura ta' ittri rumani, għandu xejra xemija, kif titlob il-kitba maltija: minnghajr dix-xejra, dal-pedament ikun jiċċaq-laq u l-bini tal-kitba maltija ma jkunx jista' jzomm u jaqa'. Għalhekk s'issa l-kittieba qatt ma qablu fil-kitba tagħhom u għalhekk il-qarrej qatt ma sata' jzomm f'moħħu ortografija waħda, bi ħsara kbira għall-għieh tal-lsien malti.

L-ittri li l-*Għaqda* rat li jinhtiegu biex tinkiteb sēwwa kull kelma maltija, bla ebda tfixkil u taħbil żejjed tal-moħħ, huma 29:—5 vokali u 24 konsonanti.

Bħala bażi, imxiet fuq il-kitba li sal-lum l-iżjed li mxiet fost l-aħjar kittieba, biss sabet li ma satāx ikun li timxi ma' l-ortografija taljana fil-hoss ta *ca, che, chi, co, cu — cia, ce, cā, cio, ciu* (kif ukoll għall-*g*), jiġifieri ma setgħat qatt tbaxxi rasha u tgħid li fil-Malti—lsien xami—tista', l-istess ħoss, daqqa turih b'konsonanti waħda (*ca, co, cu,—ce, ci*) u daqqa turih bi tnejn jew bi żjieda ta' vokali (*che, chi,—cia, cio, ciu*)—ħaġa li tmur għal kollox kontra kull bidu ta' grammatka xemija, bħal ma hi l-maltija, għalhekk qatgħet li **DEJJEM U QUDDIEM KULL VOKALI JEW KONSONANTI**

għall-ħoss ħelu ta'	<i>ce</i>	tidher il-konsonanti	<i>ċ</i>
„ jiebes „	<i>che</i>	„	<i>ċ</i>
„ ħelu „	<i>ge</i>	„	<i>ġ</i>
„ jiebes „	<i>ghe</i>	„	<i>ġ</i>

u minnħabba f'hekk

għall-ħoss tal-gerżuma *q* (*qof—f'qalb*) tidher il-konsonanti *q*.

Qatgħet ukoll li jiġu magħqudin iż-żewġ ittri *g* u *ħ* fil-monogramma *Għ, gh, Ġ, ġħ* u hekk isiru ittra waħda. (\*)

L-ittri *j* u *w* jidhru bħala konsonanti dgħajfa, u għalhekk huma u l-vokali *i* u *u* ma humiex l-istess ħaġa bħalma xi wħud ħazin jibdlhom, għad li xi-minn-daqqud dawn (il-vokali) jidhru minn flokħom, kif għad naraw il-quddiem.

Mill-bqija, żammet kollox kif aħna mdorrijin bihom.

(\*) Billi l-istampaturi għad ma ġibux il-*gh* magħhuda, kella kontra qalbna nitqannev, f'dan il-ktieb, bil-*gh* magħżula.

## L-Alfabet hu dan :

- |                                |                            |
|--------------------------------|----------------------------|
| 1. A, a. arda, bieb (flok bâb) | 16. M, m. mithna           |
| 2. B, b. bejt                  | 17. N, n. nar              |
| 3. Ċ, ċ. ċajta, ċpar, ċempel   | 18. O, o. omm, morr        |
| 4. D, d. dud                   | 19. P, p. pespus           |
| 5. E, e. elf, xena             | 20. Q, q. qorq             |
| 6. F, f. fehem                 | 21. R, r. ruħ              |
| 7. Ġ, ġ. ġandar, ġfien, ġewż   | 22. S, s. sies             |
| 8. G, g. gidba, gendus, xellug | 23. T, t. tibna, tuta      |
| 9. Ġħ, ġħ. taġhna, ġħorfa      | 24. U, u. użin, sufa, ħuti |
| 10. H, h. deher, fih           | 25. V, v. venven, vlegġa   |
| 11. Ħ, ħ. melħ                 | 26. W, w. wirdiena         |
| 12. I, i. ixtri, bir           | 27. X, x. xemx             |
| 13. J, j. bjar, jiena          | 28. Z, z. zokk, zuntier    |
| 14. K, k. ktieb, kelb, kokka   | 29. Ż, ż. żunżana          |
| 15. L, l. lewlu                |                            |

L-Alfabet, hekk imsawwar, fil-waqt li ma jitbegħidx mit-tagħlim tal-Maltin, għax imfassal fuq ittri latini u mressaq *kemm jista' jkun* lejn kif inhuma mdorrijin jiktbu, huwa mfassal fuq sisien qawwija li jaqblu għax-xejra tiegħu li hi xejra għal kollox xemija.

## L-ITTRI U S-SILLABI

Kull lehen għandu jkollu għalih ittra waħda: għalhekk ikteb *ċirċ, ċurkett, ġeru, gorboġ, gerger*.

Kull sillaba ma jistâx ikollha iżjed minn vokali waħda: għalhekk *ħa-ġa* u mhux *ħa-ġia*, *kax-xa* u mhux *kax-xia*, *sej-ġer* u mhux *sei-ier*, *taw-wal*, u mhux *tau-wal*, *mi-ja* u mhux *mia*.

Il-*ie* fi kliem bħal *ġieb*, *bieb* hi vokali waħda flok *â* twila.

Żewġ kelmiet wara xulxin jinqiesu waħda u għalhekk ma tistâx tikteb *ħafna ulied*—(minn WiLeD), *mita ifieq*, iżda *ħafna wlied*, *mita ifieq*, li jinqasmu f'sillabi hekk: *ħa-fnaw-lied*—*mi-taj-fieq*. Hekk ukoll *meta nsiru*, *meta r-raġel* u mhux *meta insiru*, *meta ir-raġel*:—kull sillaba, vokali waħda.

Dik *l-i* ta' *insiru* u *ir-raġel* hi *eufonica* jġifieri *tal-lehen* u għalhekk żejda; biss ninqadew biha meta l-kelma (li tkun tridha) tkun fil-bidu jew wara kelma li tispicċa b'konsonanti: *Ir-raġel*, *ejjew insiru*. Ara wkoll: *Uċuħ*, iżda *ħafna wċuħ*; *Ukoll*, iżda *magħna wkoll*. *Hekk ikun*, iżda *meta jkun*; *kif urejt*, iżda *malli wrejt*. *Il-kelb*, iżda *malli l-kelb*.

Tohroġ minn dan li għedna kelma li tibda b'vokali illi jkollha fuqha l-aċċent tal-kelma; *mur u ixtri*,



Kull sillaba jrid ikollha vokali bil-fors, waqt li vokali wehida taqdi wkoll ta' sillaba, għalhekk *għib, ruħ, xtaq-idur, kiel-u-koll* u mhux *għjb, rwh, xtaq jdur, kiel wkoll*.

## L-AĊĊENT

L-Aċċent hu dik is-sahha li naghmlu fuq il-vokali tas-sillaba. *Dâr, ħâtaf, kùll*.

L-aċċent ma jistâx jaqa' fuq konsonanti: għalhekk meta nhossu l-aċċent fuq il-lehen ta' *i* u *u*, nafu li għandna niktubhom *i* u *u*, u mhux *j* u *w* li huma konsonanti.

L-aċċent jista' jkun :

Aċċent shih ( ` ) *qèrr, ħârbut*

Aċċent helu ( / ) *féraq*

Aċċent twil ( ^ ) *fâr, bibien*

Il-kisra *ie* għandha dejjem l-aċċent twil fuqha, għax qiegħda flok â.

L-eghliem ( ` ^ ) ma għandniex għal fejn ninqadew bihom ħlief fit-tagħlim, biss indaħħlu l-aċċent twil f'xi kelma biex nagh-zluha minn oħra li tinkiteb bħalha, iżda b'aċċent ieħor: *Baħħar, baħħâr; ġara, ġâra; ħadna, ħâdna*. Ġie li ndaħħlu ukoll li kliem bħal *ma satâx*, biex nuru n-nuqqas tal-*għ* (minn *salagħ*).

Kull kelma ma jistâx ikollha iżjed minn aċċent wieħed, għalhekk fit-tiswir u t-twsigħ tal-kelma, l-aċċent jista' jinbidel u jiċċaqlaq, iżda lê jizdied ieħor.

Għidna li l-kisra *ie* għandha dejjem l-aċċent (twil): għalhekk meta nsawru jew inwessgħu kelma li fiha *l-ie*, u nċaqlaqu jew inbiddu l-aċċent, il-ħoss ta' *ie*, jekk imur minn fuqu l-aċċent (twil), jinhass u jinkiteb *e* jew *i*

*Missier* = *missirijiet* u mhux *missierijiet*

*bierek* = *berikt* „ *bierikt*

*qiegħ* = *qigħân* „ *qiegħân*

*jieħu* = *ma jehux* „ *ma jieħux*

Kull kelma ma jistâx ikollha iżjed minn sillaba waħda wara dik ta' l-aċċent, għalhekk fil-Malti ma nsibux kliem li bit-taljan jissejgħu *sdrucchioli* (b'zewġ sillabi wara dik ta' l-aċċent).

Dan jixhduh illi kliem bħal dawn li daħlu fih mino ilsna oħra, jiġi li jiulfu din il-għamla u jieħdu tagħna.

Min *dîspula* għandna *dîspûta*, min *pûlpito* għandna *pûlptu*, (*jissokta*)

# X'JIKTBULNA

*Inġibu hawn xi ftit milli kitbulna sewwa fuq il-  
ħruġ tat-Tagħrif fuq il-Kitba Maltija kemm ukoll tal-  
Malti. Xtaqna kellna l-wisa' biex inġibuhom kollha, imma  
dawn biż-żejjed biex juru x'jaħsbu fuqna ħafna nies,  
għad li huma barranin mill-Għaqda tagħna.*

*Fost il-Maltin:*

*D. Mauro Caruana*

*Benedettino*

*Arcivescovo di Rodi Vescovo di Malta*

*Jiżzi-ħajr lis-Segretarju tal-Għaqda tal-Kittieba  
tal-Malti u jixtieglu l-festi t-Tajba.*

*Mons. Giovanni Ma. Camilleri O.S.A.*

*Vescovo Titolare di Modona*

*biex jiżzi-ħajr u jifrah*

[Mit-Taljan]

*Birkirkara*

26 ta' Diċembru 1924

*Għażiż Sinjur,*

*Niżżik-hajr, għad illi tard billi kont marid, tal-Ktieb żgħir fuq il-kitba maltija. Hu interessanti tassew u nittama li dan ix-xogħol hekk qawwi, frott tal-Għaqda tal-Kittieba tal-Malti, jiġi studjat u jiktbu fuqu kif tisthoqqlu.*

*Kollni tiegħek*

G. FERRIS

*Lis-Sur F. S. Caruana*

*The Malta Review*  
(*Mill-Ingliż*)

43, Sda. Palma

Vittoria Gozo 18 ta' Jannar 1925

*Sur Caruana,*

*Ma' din l-ittra sejjer nibgħatlek 1/6 bolli biex jekk jogħġbok tniżżel ismi ma' ta' l-imsejbin fil-Malti.*

*Jiena fraħt hafna xhin grajt illi l-Għaqda tal-Kittieba tal-Malti sejra toħroġ il-Malti, kif ukoll fraħt meta grajt illi l-istess Għaqda ħarġet it-Tagħrif fuq il-Kitba Maltija. Dan it-TAGHRIF grajtu b'leħha kbira, u ħadt gost wisq u wisq fil-qari tiegħu, u nittama illi l-gost tiegħi ma jkunx iċken meta naqra l-Malti.*

*Niżżik-hajr minn qalbi għat-taħbit li sejjer natik, u fil-waqt li nixtieq li l-Għaqda tgħaddi dejjem iżjed il-quddiem f'dan ix-xogħol tqil li bdiet,*

*Nitolbok tgħoddni*

*B'qaddej tiegħek*

GIUSEPPE SALIBA

*Sur Caruana,*

*B'ferha kbira qrajt illi « Il-Għaqda tal-Kittieba tal-Malti » sejra toħroġ kull tliet xhur ktieb « Il-Malti », u billi jiena wieħed minn dawk li jhobbu jxandru il-Lsien sabiħ ta' art twelidhom, nixtieq li tibgħatli kopja kull meta joħroġ.*

*Nixtieq ukoll lill-«Għaqda» kull ġrd u kull barka sabiex tkompli taħdem għal ġieħ ta' Malta u ta' Wliedha.*

*Għoddni dejjem tiegħek*

*Collegio Inter. di S. Antonio*

*Via Merulana 124*

*Roma (24)*

*29-1-25*

*P. PAWL TABONE*

*ta' Ġiezu*

*(Jissokta)*

## L-ISKRITTURA MQADDSA U KIF INHI MNEBBHA MN-ALLA

I. X'jiġifieri l-Iskrittura Mqaddsa hija mnebbha mn-Alla ?

Meta nġhidu illi l-Iskrittura Mqaddsa hija mnebbha mn-Alla, li fiha l-kelma t'Alla, ma niġmex inġhidu biss li hija ktieb jew (aħjar) kotba għeżiež bħall-kotba l-oħra miktuba min-nies għorrief u qaddisa, iżda li fihom *tassew* il-kelma t'Alla *n-nifsu*. Mela ma niġmex inġhidu, bħalma hasbu xi wħud, kotba miktuba mill-bnedmin, u nbagħad *mġhoddija* mill-knisja, li dina nbagħad dahhlithom fil-*Canone* tal-kotba mqaddsa: l-inqas ma niġma nġhida li dawk l-kotba huma mnebbha u mqaddsa, biss il-għaliex fihom—*minngħajr żball*—dak kollu li Alla għoġbu jgħarrasna: jew biss il-għaliex l-Ispirtu Santu ħalla l-kittieba

mqaddsa jiktbu u Huwa għenhom biss u żammhom li ma jekdu xi żball. Le, dan m'hux biż-żejjed. Imma l-kotba mqaddsa ta' l-Iskrittura huma mnebbha minn Alla u fihom il-kelma t'Alla, il-għaliex huma miktubin min-nies iva, imma mnebbha minn l-Ispirtu Santu bħala *awtur veru u prinċipali* tagħhom: il-bnedmin huma bħala għodda t'Alla, li kitbu *dak kollu u dak biss* li Alla riedhom jiktbu f'dawk il-kotba, u għalhekk huma biss *awturi sekondarji*: dawn l-*awturi sekondarji*, bħala awturi mżejna bid-dehen, għandhom biss xi *parti sekondarja* fil-kotba mqaddsa, bħall-kiċku d-differenza ta' l-*istil, taqsim* u hwejjeġ hekk: in-nebh li bih Alla kiteb bil-kittieba mqaddsa jinsab f'*dawl* fil-moħħ biex fiehmu dak kollu u dak biss li Alla riedhom jiktbu, *grazzja* li qanqlet il-qalb biex kitbu dak kollu li Alla riedhom, u *għaj-nuna* bla heda biex *ma jiekdu l-ebda żball* f'dak kollu li Alla riedhom, skond il-fini tiegħu.

Għalhekk l-ebda żball ma jista' jinsab fil-kotba ta' l-Iskrittura Mqaddsa, u l-għerf ta' kull żmien ma jagħmilx hliet iwet-taq dik il-kelma t'Alla. Għalhekk l-Iskrittura Mqaddsa ma' jistax ikun fiha żbalji, 1 el.) fi hwejjeġ li jmissu l-fidi u l-kostumi, 2 ni.) fi hwejjeġ li jmissu l-istorja; 3 et.) L-Iskrittura kollha u l-bċejjeċ (*partes*) kollha tagħha, hija mnebbha b'mod li f'ebda waħda minn dawna ma jista' jkun hemm ebda żball; 4 a'.) Kull ma, fl-Iskrittura Mqaddsa, igħid, ifisser u jtkellem il-kittieb imqaddes, għandu jkun miżmum bħala megħud u mfisser minn l-Ispirtu Santu.

II. *Mnejn inkunu nafu liema huma l-kotba ta' l-Iskrittura Mqaddsa.*

Dan nistgħu nafuh biss mix-xhieda t'Alla li waslet lilna bit-*tradizzjoni Apostolika*. Fuq dina *it-tradizzjoni* tpoggi l-Knisja Mqaddsa, Kattolika, meta tiżgurana bil-kelma u bis-setgħa tagħha liema huma l-kotba mnebbha minn-Alla.

Dana l-Knisja għamlitu fl-Imqaddes Konċilju ta' Trentu (Sess. 4. De Canon. Script) u fil-Konċilju Vatikan (Sess. 3. Constit. De fide cap. 2.)

EGĤLUQ

F'dak kollu li jmiss l-Iskrittura Mqaddsa għandna dejjem noqogħdu għall-kelma u fuq il-kelma tal-Knisja Kattolika Apostolika Rumana, li u la tista' tqarraq u l-inqas titqarraq, skond is-sentenza li baqgħet imsemmija tal-għaref S. Wistin: *fiena ma kontx nemmen fl-Evangelju, li kieku ma kintx tiżgurani s-selgħa tal-Knisja.*

Mons. Karlu Cortis.

# IT-TROBBIJA TAT-TFAL

(MINN TA' MATILDE SERAO)

It-tfal żgħar huma minnhom infushom twajbin u fl-istess hin ta' hażen misterjuż : singolari, interessanti, tħosshom jiġbduk, u fihom il-hajja tal-bniedem tiegħu qagħdiet l-aktar helwin u l-aktar kapriċċużi. Għat-tbissima tagħhom li hi l-hena ta' l-omm u għall-gidma li jātu 'l oħthom ikbar minnhom, għall-għerf tat-twiġiba li jātu u għall-ġibda li jeqirdu kull ma jiġi taħt idejhom, għall-kisra tal-harsa tal-għajnejn koħol tagħhom u għat-taqliba tal-biża' tal-korla tagħhom ta' tfal li huma, għal dik ix-xi-haġa karitâ li jagħmlu u għall-kefrija tal-għasfur li jintfu, għal dik il-bewsa li jâtuna minn rajhom u għall-bixla bla galbu li biha jizzuna ħajr 'għall-ħwejjeġ tal-logħob li nâtuhom, għas-simpatija tagħhom u għal mibegħda tagħhom bla raġuni, għall-dawn il-ħwejjeġ kollha li xejn ma jaqblu, għal dawn il-ġibdiet li għalihom jobdu minnġajr ma jâfu l-għala, ahna fid-dmir li nrabbuhom sewwa.

B'dana kollu, it-tfal jiswew daqs il-kbar ! Għalhekk għandna nagħmlu kull ma nistgħu biex inrabbuhom sewwa u noftmuhom mid-drawwiet koroh li jaħbtu jitrabbew fihom.

U nbagħad it-tfal tal-lum, imwiġda minn nies imqarqça, iktarx imrobbijin kif ġie ġie, li jaraw ħafna ħwejjeġ li ma għandhomx jaraw, li jixorbu l-ġlied ta' bejn missierhom u ommhom, li jitgħallmu bosta hażen, jitiġħu ħżiena minn taħt djul ommhom bla ma jqisu dak li jagħmlu u li ahna minn xi daqqiet nistagħġbu bil-brikkunati tagħhom.

It-tifel tal-lum jaqra bosta kotba ħżiena u għandu f'idejħ ħafna gazzetti libertini, iżomm ukoll b'għożża kbira ħafna xbibiet moqżieža u jieħu sehem, b'dehwa liema bħalha, għad-dehriet taċ-ċinematografu.

Meta jisma' l-kbar jitekellmu bil-kwiet fuq dawk li jneħħu ħajjithom b'idejhom, meta jara lil min jizzuffietta bir-Reliġjon, huwa jwaqqaf widnejħ. Għalhekk ahna ma nistgħux għajr niħas-sruh : tifel imsejken !

Imsejken għad-demmi dgħajjed li r-rażzez imgħaxxa jātu fil-vini tal-wild tagħhom, għall-mard irqiq, għan-nuqqas tas-saħħa

għall-genn li jiret, imsejken għat-thollija u l-faqar imxierka flimkien, imsejken għat-thollija u l-ghana msiehba flimkien, imsejken għall-qżiżijiet li f'nofshom irid igħix, imsejken għall-mis-sier tas-sengħa li jahseb għal rasu biss, għall-omm għanja iżda bla mħabba, imsejken għal bosta htijiet tagħna ! It-tifel jidra jsofri, iħobb, u bħalna juri haġa b'ohra. Hu tant marbut ma' qalbna u tant biċċa min'na, li spiss iħarisna mill-ghawġ, kif ukoll iwassalna fih.

Din il-kitba tiegħi, miktuba għall-kbar, titkellem dejjem fuq it-tfal żgħar, kitba vera fuq tfal veri li ma qlajthomx minn żniedi. Għaxu miegħi: għadni qiegħed narahom: neuh magħluba, baddejn bil-wardiet, iġsma rqajqa, oħrajn smien, imlibbsin il-ħair jew imqattgħin ċraret, uħud bil-ġuħ, oħrajn paxxuti.—Dawn huma t-tfal li rajthom wiċċ imb'wiċċ, tfal ferhana, oħrajn ħusbiena, tfal ta' manjeri tajba, oħrajn ta' azzjonihom hażina, tfal helwin, oħrajn imqarresa !

Għalikom, o qarrejja, li x'iktar għandkom xi tarbija ċkejnkna b'għajnejha kbar u suwed, tarbija li hi marbuta ma' qalbkom, għalikom dil-kitba tiegħi, biex tagħmlu ħilkom kollha biex tikkorriegħu lit-tfal imqarba, twidduhom fid-drawwiet ħżiena tagħhom u bis-sabar kollu turuhom il-kruha tan-nuqqas tagħhom !

Niftakru li t-tfal huma l-irġiel ta' għada. li minnhom artna tittama l-ġid u l-hena ta' wliedha.

G. Micallef Goggi.

IXTRU

IT-TAGħRIF FUQ IL-KITBA MALTIJA

Jinbiegħ 10 soldi BISS

Minn għand

CRITIEN TAL-KOTBA

34. SDA. REALE

VALLETTA

# XINHI L-HAJJA TAL-BNIEDEM

*Lill-Kavalier Muscat Azzopardi,  
ghala qima li ghandi lejh, din  
in-nitfa ta' taqbila nati.*

Xi tkun qatt, ghidu,—hajjiet il-bniedem?  
Xejn, hlief biss hoima—li dlonk tintemm.  
Naghmlu li ngħixu—f'ghala u xalati:  
ma jibqâx fl-aħħar—minn dawn hlief hemm.

Kollox illellex—inti tkun tara,  
ghax ma stajtx tifred—il-hemm mill-ferħ:  
izda ftit wara—thoss qalbek timrad,  
bla ma tâf għala—qatt ma ssib serħ.

Il-ferħ li qabel—kont bih tithenna,  
li lilek wira—hajja sabiħa,  
lil qalbek issa—bid-dwejjaq mela;  
lilha mkien iżjed—ma trodd mistrieħa.

Din biss, din tisfa—hajjiet il-bniedem!  
U bosta għômja—wara kull frugħa  
ma jsibux f'qalbhom—għajr dmugħ u niket,  
għaliex hajjithom—mimlija bluha.

Harsu lejn bniedem—mitluf fil-bâtal:  
imqarraq jibqa'—sa kemm imut,  
ghax ma jafx jagħraf—li xewk hi l-hajja  
minn għewwa n-nieqa—sa gôt-tebût!

Salvu Agius

Miktuba fl-irtir tal-Karnival  
f'San Kalcidonju.



# KIF BDIET U MXIET IL-GĦAQDA

Nibdew ingibu hawn x'ghadda mill-Għaqda tagħna mit-twaqqif tagħha u nibqgħu ngibu fi drabi oħra sa ma naslu biex ingħidu x'ikun għaddej minn għaliha.

## IT-TWAQQIF

F'Settembru ta' l-1920, dehra fil-*Habib* ittri miktuba minn X.C. kollha hrara biex titwaqqaf Xirka. Din ix-Xirka, X.C., xtaqha li titwaqqaf b'dawn iż-żewġ fehmiyet ewliena:

1. Li ggagħal 'ill-kittieba kollha tal-Malti jzommu *ortografija* wahda, skond kif ma taqta' hi.

2. Li tqajjem u xxerred il-kitba TAJBA bil-Malti (Ara l-*Habib* 21-9-20)

Għall-kitba ta' X. C. wiegħbu tajjeb l-aħjar kittieba, sew fil-*Habib* kemm f'xi gazzetti oħra.

Fid-9 ta' Novembru ta' l-istess sena, ħarġu Ċirkulari fejn stiednu lill-kittieba kollha tal-Malti biex jiehdu sehem fl-ewwel laqgħa li kellha ssir fl-14 ta' l-istess xahar fid-Dar ta' l-*Unione Cattolica San Giuseppe*.

## L-EWWEL LAQGĦA

L-ewwel laqgħa saret fl-14 ta' Novembru 1920 fid-Dar ta' l-U.C.S.G. u ħadu sehem fiha sitta u tletin kittieb, barra minn ħafna ittri mibgħuta minn min ma satâx jiehu sehem dak in-nhar.

Barra mill-ħatra ta' President u Segretarju—maħtura il-Kav. G. Muscat Azzopardi u s-Sur F. S. Caruana—giet magħżula kummissjoni ta' 5 min-nies biex tlesti Rapport fuq l-Ortografija tal-Malti. Gew magħżula: għal Malta, il-Kav. G. Muscat Azzopardi, is-Sur P. F. Bellanti, il-Mons. P. Galea, is-Sur Nin Cremona u l-Prof D. Karm. Psaila. Għal Għaudex (biex igħinu lil ta' Malta): is-Sur Ġann Vassallo, l-Avukat G. Micallef u l-Mons. P. Cauchi.

## IL-KUMMISSJONI

Il-Kummissjoni bdiet taħdem malajr. Ilaqgħet 17-il darba u lestiet abbozz ta' Alfabet u ta' Grammatka. Ta' Għawdex bagħtu wkoll ix-xogħol tagħhom. Il-Kummissjoni, qabel ma thejji x-xogħol tagħha f'sura ta' Ktieb, qatgħet illi tgħaddi l-alfabet, minnha magħżul, minn laqgħa tal-Kittieba. Dan għamlitu għax billi l-Alfabet ma hux għajr *eġħliem ta' ftehim* u hekk jista' jinbidel, kien jinħtieg li jiġi, *bi ftehim*, magħżul mill-Kittieba, waqt li r-réguli tal-grammatka—maħluqa mal-lsien—ma jistgħux jinbidlu.

Stampat ir-Rapport tagħha fuq l-alfabet u qassmitu fost il-Kittieba biex jithejjew għal-laqgħa li kellha ssir, (*Ara Rapport fuk l-Alfabet Malti* 1921, Tip. G. Muscat).

#### IT-TIENI LAQGHĀ

L-Alfabet magħżul mill-Kummissjoni u mressaq fil-laqgħa tat-18 ta' Diċembru 1921 kien Alfabet Fonêtku ta' 29 ittra. Dan ġie mgħoddi mil-laqgħa bħala Alfabet Fonêtku—jigifieri li kull ittra toqgħod għal lehen wiehed—biss tbiddu żewġ ittri. Flok il-ġ u l-ū li rressqet il-Kummissjoni, ġew imdaħħlin il-g u l-w.

#### IT-TIELET LAQGHĀ

Għad illi l-Għaqda tal-Kittieba tal-Malti kienet ilha mwaqqfa sa minn Novembru ta' 1-1920, kien għad ma għandhiex Statut u Kumitat għaliha. Dan l-istatut ġie mgħoddi fil-laqgħa tas-7 ta' Mejju ta' 1-1922 u fl-istess hin inħatar, fuq dan l-istatut, l-ewwel kumitat.

L-ewwel Kumitat kien:

#### PRESIDENT ONORARJU

l-Onor. Prof. Temi Zammit C.M.G., M.D. D. Litt. (Oxon)

#### PRESIDENT

Il-Kav. Ġużê Muscat-Azzopardi, B.M.

#### VIĊI-PRESIDENT

l-Onor. Senatur Mons. P. Galea J.C.D.

#### SEGRETARJU

Is-Sur F. S. Caruana


#### KAXXIER

l-Onor. Arturo Mifsud, M.L.A.

#### MEMBRI

Il-Prof. Mons. C. Psaila—s-Sur Nin Cremona—s-Sur Ġużê Demajo P.L.—s-Sur Rogantin Cachia—s-Sur Ġużê Micallef Goggi—s-Sur Ġużê Micallef—is-Sur Vincenz Mifsud-Bonnici.

(*jissokta*)



# INWISSU

—Bil-ghajjnuna t'Alla wasalna biex nohorgu dan l-ewwel ghadd tal-MALTI li fih behsiebna ngibu bl-ilsien Malti kull ma hu tajjeb, sabih, mehtieg; ghalhekk nilqgħu bħala kittieba lil kull-hadd. Min jogħgħu jibagħtilna kitba nilqgħuha, ngħarbluha u jekk jidbrilna li tghodd għalina nibagħtuha għall-istarda.

—Biex uħud mill-kittieba tagħna ma tantx iħabbtuna billi jkollna noqogħdu nikkorreġulhom il-kitba tagħhom, nitolbu-hom li jixtru u jistudjaw it-*Tagħrif fuq il-Kiġba Maltija*: u fl-istess hin dan jiswa lilhom. Ma dan 'allu aħna m'aħniex sejr in nistmeru jekk ikollna nsewwulhom l-ortografija tal-manuskritt tagħhom, anzi b'hekk jitgħallmu wkoll xhin jaraw il-kitba tagħhom stampata tajjeb u jqabbluha ma' kif kitbuha. Hawnx xi hadd li sejjer jistampa xi ktieb bil-Malti u jippika magħna billi jibagħtilna l-manuskritt? u jara kif aħna nsewwuwielu l-ortografija!! Bil-patt, imma, li jistampah bl-ortografija tagħna!

—Nitolbu lil dawk li għandhom xi skieda tal-*Malti* f'idejhom, b'xi firmi, li jfittxu jibagħtuhielna.

—Kull min ma firmax l-iskieda, u jaqallu "*Il-Malti*", jekk mhux bi ħsiebu jissieheb fih, nitolbuh li jibagħtulna l-ura b'ismu.

—Kontra qalbna kellna nħallu barra ħafna affarijiet, għad illi flok b'24 faċċata, kif konna wegħdna, ħriġniħ bi 32 faċċata. Hallejna barra xi kitba ta' ħbieb tagħna li jieħdu f'it tas-sabar u jistennew sa ħarga oħra. Hallejna barra wkoll xi ħwejjeg oħra li xtaqna wisq li deħru f'dan l-ewwel ghadd bħal ma ħuma ittri li waslulna minn barranin fuq it-*Tagħrif*. F'it tas-sabar u f'it tal-ħidma l-biex, kk-Alla jrid, jekk insibu msieħba iżjed, inkabbru iżjed IL-MALTI.

## BEJNIETNA

M.—GHAWDEX: Niżżuk-ħajr minn dak li k'itbilna, u nistennew xi ħaġa minn tiegħek għall-ghadd li ġej.